



<http://www.arianafghanistan.com>



۲۰۱۹/۰۹/۰۶



سلطان جان کلیوال

راځی چی د امریکا دولت او د پاکستان دولت سو کرو!



بهر میشتو افغانانو ته دوه وړاندیزونه:

په گران وطن افغانستان کی روان او راتلونکی حالات داسی وښای چی، زمونږ ولس یوی نوی جگړی او نوی تباهی ته ور لویدونکی دی. زه بلی غمیزی ته د هیوادوالو د ور داخلیدو د مخنیوی په منظور ټولو هغو افغانانو ته چی د هیواد نه بهر، په نسبتاً ښو او مناسبو شرایطو قرار لری په لنډه توگه دوه وړاندیزونه لرم. هیله من چی ټول سوله خوښونکی وښوونکی وړاندیزونه غور وکړی او تصمیم ونیسی.

اول: مونږ د هیواد نه بهر اوسیدونکی افغانان، نه د افغان دولت جیره خواران یو او نه د دولت د وسله والو مخالفینو نه څه تر د لاسه کوو. مونږ ټول یو ډول د خپلو وطنوالو په درد او غم کی سوزیږو. مونږ ټول په هیواد کی د تل پاتی سولی، ثبات، ملی حاکمیت، آزادی او آبادی غوښتونکی یو. مونږ ټول یو ډول د وطن نه د لریوالی درد احساسوو او بلاخره مونږ ټول ځانونه د خپل وطن او وطنوالو د پاره د خدمت کولو پوروری بولو. دهمدی او داسی نورو شریکو وجوهاتو له کبله زما وړاندیز ټولو وطنوالو خصوصاً د میډیا یا رسنیو کارکونکو، د فیسبوک گډون کونکو، لیکوالانو، شاعرانو او د سیاسی حالاتو شنونکو ته دادی چی ځانونوته اجازه مه ورکوی چی د نورو وطنوالو په قوم، ژبه، سیمی، مذهب او نورو باندی ملندی و هی، په سپکه سترگه ورته وگوری، قطری او کنایې ورته و وایی. دا ځکه چی تروریزم دوحشت یوه بڼه ده، یوه داسی ناروغی ده، یو داسی وایروس او مکروب دی چی هر قوم پری اخته کیدلی شی. ښه او بد په هر قوم او ټبر کی شتون لری، راځی چی ټولو ښو ته ښه و وایو او بدو ته بد. راځی د دی وحشت په وړاندی، د تروریزم په وړاندی په شریکه و جنگیرو او تر هغی و جنگیرو چی د گران وطن نه دا ناروغی دتل د پاره ورکه کرو.

وطندارانو! راځی و پوهیږو چی په دی حساسو زمانی حالاتو کی هیڅوک تاسو سره دوستی نکوی. یواځی تاسو به وکولی شی چی یو بل ته خپله گرمه غیره پرازی او خپل ناممکن یووالی ممکن کړی. حالات له مونږ ټولو نه دا غوښتنه لری چی د وطن د بقا او ساتنی په منظور ټول سلیقوی حتی ایډیالوژیک اختلافات شاته کړو او په ستر ملی قوت سره، دهر داخلی او خارجی دښمن په وړاندی د بری تر سرحده شریکه مبارزه او مقابله وکړو.

دویم: راځی چی د نړیوالو حقوقو لکه د بشر د حقوقو نړیواله اعلامیه، د دولتونو ترمنځ د اړیکو حقوق او د نورو نړیوالو کنوانسیونونو د په نظر کی نیولو پر بنسټ د امریکا او پاکستان دولتونه (سو) کړو او دواړه دولتونه د همدی نړیوالو قوانینو له مخی د قانونی تعقیب د پاره نړیوالو محکمو ته راکش کړو.

مونږ د افغانستان نه بهر اوسیدونکی افغانان دا کار د یووالی په صورت کی د خپلو ملی گټو د تامین په منظور په ډیری اسانی سره کولی شو. زه نه غواړم چی په جزئیاتو سره دی بحث ته داخل شم خو په لنډه توگه باید روښانه کړم چی:

■ – مونږ د نړی په نورو هیوادونو لکه د کاناډا، د امریکا په متحده ایالاتو، انگلستان، جرمنی، استرالیا، روسیه، فرانسه او نورو کی اوس، هم حقوقدان لرو هم قاضی لرو او هم مدافع وکیلان. په دی ټولو هیوادونو کی دی، افغانان سره را ټول شی او په خپل مطبوع هیواد کی دی یو کاری هیئت و ټاکی.

■ – ټاکلی هیئتونه دی په خپلو منځونو کی دهماهنگی د پاره دایمی تماسونه سر ولری او د حقوقو په رڼا کی دی ټول هغه فاکتونه، چی امریکا ولی په افغانستان حمله وکړه، ولی یی د طالبانو حاکمیت پای ته ورساوه، ولی د بڼ په خبرو کی په قصدی توگه طالبان او د حکمتیار حزب اسلامی په دی توافقاتو کی له پامه و غورځول شول؟ وڅیری او د دعوی د پاره دی آماده کاندی.

■ – بیا څنگه او په څه ډول دا دوه ډلی په لنډ وخت کی د پاکستان له خوا نه د تیت و پرک ډول نه بیرته سره منظمه شوی، وسله والی شوی، اعاشه او اباطه شوی او په ډیر قوت سره د جنگ میدان ته را داخلی شوی، په ټول هیواد کی یی امنیتی ستونزی جوړی کړی، د گوانتانامو او نورو زندانونو نه د دی ډلو بندیان د امریکا له لوری را خوشی شول، بیا په پاکستان کی وسله وال شول او سلگونو تنکی زلمیان په پاکستان کی د دینی علومو په مدرسو کی انتحاری حملو ته آماده شول او په ټول هیواد کی یی په ملکی خلکو، د ملی ا مینیتی په ځواکونو او په کمه اندازه د ناټو په قوتونو باندی حملی را پیل کړی؟ دا پلان بی له همدی دوه دولتونو څخه، بل چا جوړ کړ او دا زمینه د کومو قوتونو له خوا برابره شوه؟

■ – هغه کسان چی د امریکا له لوری په تور لست کی شامل شوی وو، د کوم نیک عمل په کولو سره له دی لیست نه و وتل او بندیان یی آزاد شول؟

■ – ایا طالبان او د حقانی شبکه د امریکا او پاکستان له نظره تروریستی ډلی و ی او دی کنه؟ که دی نو ولی ورسره سوله کوی او که نه وی نو ولی مو د دوی د نابودی په بهانه زمونږ په ودونو. جنازو، مظاهرو او نورو مدنی غونډو باندی بمباری وکړی، په لسونو زرونو ملکی کسان هم تاسو او هم هغوی و وژل او زخمیان مو کړل، د شپي عملیات مو وکړل، د بمونو د مور په نوم بمونه مو زمونږ په ولسونو وچول او په سلگونو انتحاری حملی ورباندی وشوی، ولی؟

- - نن چی تاسو امریکائیان د طالبانو سره بی له دی چی د افغان دولت او ولس راتلونکی او د دوی مدنی حقوقو ته پاملرنه پکی وشي روغه کوی، ولی مو د نظامی مداخلی نه د مخه د طالبانو سره دا نهه میاشتی خبری نه کولی چی عثامه بن لادن مو تری اخستی وای. او بیا تاسو بن لادن چیری پیدا کړاو ومو واژه؟
 - - بله خبره داچی: اوس چی تاسو بیا طالبانو ته بیرته هغه پوزیشن ورکوی چی تری اخستی مو وو، (د اسلامی امارت واک) زمونږ د انسانی تلفاتو، د امریکا او د ناتود نظامیانو او د جنگ په امراضو د اخته شوو ناروغانو پیره بی له تاسو (امریکا د دولت او د پاکستان د دولت) نه غیرد چا په غاړه ده؟
 - - همدی ته ورته په لسگونو عوامل به وی چی په ورقه عرض کی داخل شی، د گڼ شمیر افغانانو لاس لیکونه پری واخستل شی، او په ټوله دنیا کی دا عریضه، نړیوالو معتبرو محکمو او د ملگرو ملتو د امنیت شورا ته وړاندی شی او د امریکا او د پاکستان د دولتونو نه خپل حقه حقوق د نړیوالو قوانینو په رڼا کی مطالبه کاندی. دا حُکه چی د همدوی د ۲۰۰۱ م کال مداخله اوس د حُمکی په جغرافیه کی زمونږ د هیواد د شتون او نابودی مسئله را مطرح کړیده. د دوستانو د نظر په هیله . و من الله توفیق. پای
- تورنتو - کاناډا - سپټمبر/۴/۲۰۱۹

*** **

یادونه:

که چیری گران لوستونکی و غواری چی د دی شاعر او لیکوال نوری لیکنی او سرودونو هم ولولی، نو کولای سی چی، پر انځور باندی د «کلیک» په اجرا کولو سره د لیکونکی مقالی او مطالب د «آرشیف» فهرست ته، لار بنودنه تر لاسه کړی!

د امریکا او د پاکستان دولت باید سو کړو!
kliwal_s_de_usa_aode_pakistan_daolat_sookloo.pdf